

Sebghin sena ilu

Il-Konvoj ta' Santa Marija - 1942

Is-Sur Philip Borg

Illum forsi naraw traġedji jsehhu minhabba l-gwerer f'pajjiżi oħra permezz ta' filmati u rapporti dettaljati – narawhom kwazi dak il-hin li jsehhu grazzi għall-avvanz enormi fit-teknoloġija. Imma dak li llum naraw fil-films jew fuq it-tv isehh u jbikkem ġnus oħra, għaddew minnu missirijietna u nannietna matul it-tieni gwerra dinjija. Pajjiżna, żewġ gzejjer żgħar mikxufa f'nofs il-Mediterran, l-aktar Malta, kienu fil-qofol ta' tant bombardamenti bla ebda hniena. Bejn għax gżira f'qagħda ferm strateġika u bejn għax kien bażi militari għall-alleati, pajjiżna kien fil-mira tal-ehrex attackki.

Minbarra l-qerda u l-herba ta' djar u knejjes, il-Maltin kienu qed isofru l-ġuħ u l-ġhaks. Mhux biss għax xogħol fir-raba f'it seta' jsir, mhux biss għax il-ħażniet kienu dejjem jonqsu, imma wkoll għax bħal missirijietna kienu jridu jieklu wkoll l-eluf ta' suldati u bahrin Ingliżi li kien hawn. Il-popolazzjoni kienet ta' madwar 250,000 waqt li aktar minn 20,000 bejn bahrin, bdoti jew suldati kienu stazzjonati f'Malta.

Ġuħ u skarsezzi

Il-ġuħ u l-iskarsezza tal-ikel kienu hekk kbar li jirrakuntaw dawk li għexu dik l-epoka kif hobża kienet tinbiegħ lira meta l-pagi – għal min kien jaħdem – kienu biss f'it xelini! Dan apparti li kolloxx tista' tghid kien jinxtara bil-*black market*! Kien hemm min stagħna u stagħna bla skruplu minn fuq dahar il-poplu mġewwah u baqgħu jgawdu wliedhom u wlied uliedhom sal-lum b'negozji mibnijin fuq dak li nsteraq minn halq il-poplu mfaqqar! Izda kien hemm wisq u wisq iktar min



It-tanker SS Ohio marsus bejn id-destroyers HMS Penn u l-HMS Ledbury

litteralment issallab ħaj meta, wara li tilef daru u garrab il-mewt ta' qrabatu għeżiež, kellu jlaqqat l-icken habba u jsum bilfors biex seta' jrejjaq f'it lil uliedu...

Minbarra l-ikel,

kienu skarsaw sew il-ħażniet tal-petrol għall-vetturi li jgħorru l-bombi u apparat militari lejn il-*gun-posts* imxerredin madwar il-kosta kollha. L-iskarsezza laqtet ukoll ħażniet oħra ta' fuwil fl-ajrudromi ta' Hal Luqa, Hal Far, Ta' Qali u l-Qrendi biex l-ajruplani setgħu jittajru malajr hekk kif jinħass xi attack mill-ajru biex ibegħdu l-hruxija tan-Nażisti Germanizi jew tal-Faxxisti Taljani.

Mill-banda l-oħra, lejn nofs l-1942 l-affarijiet kienu sejrin ħazin għall-alleati. Bejn Jannar u Ġunju il-*U-boats* kienu għarrqu bosta bastimenti li bejnihom laħħqu qrib 3,250,000 f'tunnellaġġ – meta kull vapur tal-merkanzija kellu tunnellaġġ medju ta' 7,000. Sadanittant *Field Marshall* Erwin Rommel (1891-1944) kien qed jiknes kulma jsib quddiemu tul il-kosta Afrikana fin-nofsinar tal-Mediterran. Waqaf biss xi 35 mil 'il barra minn Lixandra, mhux għax falla, izda għax ma laħqux waslulu rifornimenti mill-kontinent.

Malta fiċ-ċentru

Il-qawwa militari Nażista kienet waslet sa Stalingrad fir-Russja fuq naha u kienet ħakmet tista' tghid l-Ewropa kollha – Franza, l-Italja, il-Jugoslavja, il-Greċja u kwazi l-kosta Afrikana kollha. Spanja, bid-dittatur faxxist Francisco Franco (1892-1975), kienet favur in-nażi u l-faxxisti, waqt li t-Turkija kienet newtrali. L-alleati, l-Ingilterra u l-Istati Uniti, kellhom lil Ġibiltà, Malta u l-Eġittu.

Winston Churchill (1874-1965) kien saħaq li l-konvoj kellu jasal Malta “akkost ta' kolloxx” billi Malta kienet l-unika forza li kienet qed ixxejjel lil Rommel milli javvanza lil hinn mill-Eġittu biex jilħaq iż-żejt tal-Iran u l-Iraq qabel l-Amerikani. Il-flotta Ingliża, għad li kellha flotta merkantili, ma kellhiex *tankers* hekk kbar biex iwasslu ħażniet kbar ta' żejt. Il-President Amerikan Franklin D. Roosevelt (1882-1945) kien offra żewġ *tankers* kbar, *SS Kentucky* u *SS Ohio* biex ir-Royal Navy tkun tista' tużahom fil-ħidma tal-Mediterran bejn Ġibiltà u l-Eġittu.

Malta kienet f'qagħda ċentrali u strateġika biex tikkontrolla l-avvanzi fil-Mediterran izda ż-żejt u l-ikel kienu jiddependu mill-qawwa tal-flotot militari Germanizi u Taljani, apparti l-qawwiet tal-ajru tagħhom. Kolloxx kellu jkun impurtat u jirnexxilu jasal biss sa xtutna jekk jiskappa l-qilla ta' dak li kien meqjus imblokk maħsub sew li jżarma l-vina tal-ħajja tal-

Maltin u tal-militar Ingliz f'Malta.

Tliet konvojs ohra

F'Settembru tal-1941 tmienja minn flotta ta' disa' bastimenti kummerċjali waslu Malta u hattew qrib 80,000 tunnellata ta' ikel u żejt. Wara hames xhur, fi Frar 1942 kienet bdiet tinhass skarsezza u ntbaghat konvoj ta' tliet bastimenti minn Lixandra, izda ebda wiehed ma lahaq wasal sa Malta. F'Marzu konvoj iehor ta' 3 vapuri merkantili u *tanker* taż-żejt kienu fi triqithom lejn Malta, akkumpanjati minn erba' *cruisers* u sittax-il *destroyer* bhala skorta. Il-konvoj razżan u skappa l-attakki tan-*navy* Taljana, izda sab fuqu attakk ahrax mill-*iStukas* Germanizi meta wasal qrib Malta.


Wiehed mit-tliet vapuri kien mgħarraq 20 mil qrib Malta, waqt li t-*tanker* ghereq 8 mili bogħod minn xtutna. It-tnejn li kien fadal, minkejja li kienu milqutin sew, irnexxielhom jaslu Malta fost il-ferħ ta' poplu mgewwah u ta' suldati u bahrin kwazi ddisprati. Bil-kemm kienu għadhom bdew jinħattu li ma kinux attakkati u mgħarrqa fil-port il-kbir b'kulma kellhom fuqhom! U b'hekk Malta u l-Maltin ma' hadu xejn hlief iktar bombi waqt dawn l-attakki!

F'Ġunju 1942 intbagħat konvoj iehor b'sitt vapuri merkantili, skortati minn żewġ *aircraft carriers* u erba' *cruisers* li telqu minn Ġibiltà. Fl-istess hin beda l-vjaġġ tiegħu konvoj iehor minn Lixandra lejn Malta. Kien jinkludi hdax-il bastiment merkantili u skorta ta' tmien *cruisers* u madwar erbghin biċċa ohra tal-gwerra. Dan juri kemm l-alleati kienu anzjuzi li jwasslu ikel u żejt biex Malta tibqa' fil-wiċċ!

Meta ż-żewġ konvojs resqu qrib iz-zona bejn il-Libja u Sqallija sabu ma' wiċċhom l-infern kollu. Żewġ bastimenti bil-ħażniet waslu Malta izda ebda fuwil ma lahaq xtutna.

Operation Pedestal

L-ghafsa tal-ġuħ u skarsezzi laħqet livelli tal-biża'. L-istoriċi tal-gwerra jishqu li kienet qagħda ta' disperazzjoni kbira. Poplu mgewwah, gżira mwerwra minn invazzjoni u l-alleati b'daharhom mal-ħajt li se jtilfu l-“fortizza ta'Malta”! Kien deciz li jinbagħat konvoj iehor u akbar bhala l-aħħar tentattiv biex isalva lil Malta – l-*Operation Pedestal*. Kien l-aħħar sforz iddisprat biex Malta ma tkunx sfurzata ċċedi.



F'hidma perikoluża, l-SS Ohio jidher jinhatt f'nofs il-port il-kbir, taħt il-ponta tal-Isla, qabel ma nqasam u ghereq qabel lhaqet inhattet it-tagħbija kollha.

Il-kmandanti militari kienu ddecidew li jekk ma jaslux rifornimenti ta' ikel u żejt, kienu lesti jċedu l-armi u l-gżira ta' Malta. Jingħad li l-ħażniet li kien hawn ma kinux iservu għal aktar minn għaxart'ijiem u kienet anki giet stabbilita data biex iċedu... Dak iż-żmien tant kienet skarsa l-ħażna tad-dqiq li l-familji Maltin kien jħalltuh mal-qxur tal-patata biex jaħmu speci ta' ħobż ismar – l-uniku ikel li kellhom il-Maltin! Izda ma damitx ma skarsat ukoll il-patata u l-ħobż rega' beda jsir abjad izda ferm iktar skars – ħobża tinbiegħ lira!



Il-Viċi-Ammirall Sir Edward Neville Syfret, kmandant tal-konvoj ta' Operation Pedestal.

Operation Pedestal kien l-ikbar konvoj fl-istorja! Kollox kien ingabar f'Ġibiltà u beda jsalpa lejn Malta fil-lejl ta' bejn l-10 u l-11 ta' Awwissu. Kien fih erbatax-il bastiment merkantili, inkluż it-*tanker* kbir Amerikan SS *Ohio*. Ta' min jgħid li l-*Ohio* kien *tanker* gdid taż-żejt ta' qrib 10,000 tunnellata, mibni fit-tarzna ta' Pennsylvania f'April 1940 – appena sentejn wara kien fi triqtu fil-konvoj lejn Malta.

44 biċċa tal-gwerra

L-erbatax-il bastiment kienu mharsin minn qawwa navali kbira ta' erbgha u erbghin biċċa tal-gwerra, fosthom tliet *aircraft carriers* (*HMS Eagle*, *HMS Indomitable* u *HMS Victorious*) u żewġ *battleships* kbar (*HMS Nelson* u *HMS Rodney*). Il-konvoj kien immexxi mill-kmandant il-Viċi-Ammirall Sir Edward Neville Syfret (1889 – 1972), bniedem ta' esperjenza kbira fil-qasam militari u marittimu. Fl-istess jum telaq konvoj iehor minn Lixandra lejn Malta, dejjem bil-ħsieb li jiddevjaw l-istrategija tan-Nazisti u l-Faxxisti...

Il-konvoj minn Ġibiltà kien attakkat b'kull mezz tul ir-rotta kollha lejn Malta. Sa mill-ghada, il-11 ta' Awwissu, il-konvoj kien attakkat minn *torpedoes*, *submarines*, *destroyers* u xejn inqas minn qtajja' ta' madwar 100 *bomber* Germaniż. L-SS *Ohio* laqqtet l-ewwel daqqa b'*torpedo* u hadet in-nar, izda l-bahrin salvawha għad li bdiet tnaqqas mill-velocità.

Fit-12 u t-13 ta' Awwissu l-attakki hraxu u l-miri kienu l-aktar fuq l-*Ohio* li kellu ħażna kbira ta' żejt – qtajja' ta' 60 *Stuka* niżlu bhal isqra fuq il-konvoj, bi tnejn minnhom jikkraxxjaw proprju fuq l-*Ohio*. Komplu jiskansa iktar mini u *torpedoes*, sakemm żewġ bombi kbar kienu *direct hit* u – jirrakuntaw dawk li salvaw – raw l-*Ohio* joghla minn wiċċ l-ilma u jerga' jistrieħ imbandal... sa ma deher wieqaf għal kollox sal-10.50 tal-ghodwa tat-13 ta' Awwissu, inqas minn jumejn wara li salpa minn Ġibiltà.

S.S. Ohio

Iktar tard mal-jum, bhall-hmar il-magħkus, bomba ohra laqtitu

fejn kien intlaqat mit-*torpedo* li kważi qasam il-bastiment fi tnejn. Wiehed mid-*destroyers* ipprova jirmunkah, iżda l-*Ohio* kien beda jiġġenneb u l-baħrin abbandunaw il-bastiment. L-Ammirall Syfret kien diterminat li jwasslu sa Malta. Huwa nsista li jsir kull sforz biex isalvaw l-SS *Ohio* li baqa' jingibed u kull darba jinqatgħu ċ-ċimi minhabba t-toqol tiegħu u kif kien milqut u kważi maqsum fi tnejn. Tant kien f'sura hażina li l-gverta, lejn in-nofs bejn il-pruwa u l-poppa, kien kważi fil-livell ta' wiċċ il-baħar. Dan waqt li l-attakki ma waqfux, bil-*bombers* Germaniżi ġejjin u sejrin ibattlu qnatar ta' bombi fuq l-*Ohio* u fuq il-ftit bastimenti li ma kinux għadhom tgħarrqu!


Fit-13 tax-xahar tard filgħaxija, għad li milqutin sew, irnexxielhom jidhlu Malta tliet bastimenti u l-għada, lejlet Santa Marija dahal il-*Brisbane Star* bi ftit hażniet ta' ikel. L-*Ohio* kien għadu jitbandal bla saħħa ftit mili 'l bogħod minn Malta, miġbud u marsus bħal *sandwich* bejn żewġ *destroyers*, -*HMS Penn* u l-*HMS Ledbury* biex ma jithalliex jiġġenneb u jinżel, sakemm jingibed Malta. Il-bqija tal-erbgħa u erbghin bastiment militari u hdx tal-flotta merkantili kienu mgharrqa mill-għadu tul il-vjaġġ bit-telfien ta' mijiet kbar ta' baħrin qalbiena! B'kollox, erba' vapuri biss irnexxielhom jaslu Malta, inkluż l-*Ohio*.

15 ta' Awwissu 1942

Nhar il-15 ta' Awwissu 1942, fid-9.30 ta' filgħodu l-SS *Ohio* – jew dak li kien fadal minnu, dahal fil-port il-kbir fejn intlaqa' minn mijiet ta' Maltin ixejru bil-ferħ minn fuq is-swar! Minhabba s-sura mwieghra tal-bastiment, beda mill-ewwel ix-xogħol biex jinhatt iż-żejt li kien fadallu maħżun fuqu. Iżda ġara li bil-kemm laħaq inhatt kollu li ma nqasamx fi tnejn u għereq fil-port il-kbir!

Minn fuq l-*Ohio* inhattu madwar 10,000 tunnellata ta' żejt u fuwil, minn total ta' qrib 48,000 tunnellata li wasslu Malta l-uniċi erba' bastimenti li laħqu xtutna. Dawn u ftit tunnellati ohra ta' dqiq taffew il-qagħda fil-pajjiż iżda żgur ma solvewhiex. Iktar tard dik is-sena waslu aktar hażniet permezz tas-sottomarini, iżda dawn żgur ma kinux jifilhu jgħorru kwantitajiet kbar bħall-vapuri tar-*Royal Fleet Auxiliary*, jew tal-flotta merkantili. Ittajru u baqgħu stazzjonati f'Malta hafna aktar ajruplani *Spitfires* tar-*Royal Air Force*.

Il-wasla ta' dak li kien fadal mill-konvoj tal-*Operation Pedestal*



mill-ewwel beda jitqies bħala grazzja tal-provvidenza divina u baqa' magħruf bħala l-Konvoj ta' Santa Marija. Fil-miżerja u l-għaks li kien jahkem fuq Malta u fir-reliġjożità karatteristika tagħhom, il-Maltin malajr attribbew il-wasla tal-konvoj – avolja biċċa żgħira minnu, proprju nhar il-Festa ta' Marija Assunta, bħala twegiba hanina għat-talb tagħhom f'dawk is-snin... snin ta' martirju li nittamaw li qatt aktar ma naraw bħalhom!

Fil-qosor tajt harsa lejn grajja storika li, minbarra l-ġid li swiet lil missirijietna, baqgħet miktuba fl-annali ewlenin tal-gwerra u fl-istorja tal-flotot merkantili u militari. F'pajjiżna tul is-snin kibret fostna l-Maltin u l-Għawdxin it-tifikira tal-wasla tal-konvoj bħala "il-konvoj ta' Santa Marija". F'bosta wirjiet dehru kwadri tal-konvoj taħt ix-xbiha devota ta' Marija Mtellgħa s-Sema, kif pitter il-bravu pittur Għawdxi Pawlu Camilleri Cauchi fil-Knisja Parrokkjali tal-Qrendi, kif għamel ukoll fl-aħhar snin fl-istess Każin ta' Santa Marija fil-Mosta.



Referenza:

- **Paul Schembri**, *Sebghin Sena ilu, noti ta' informazzjoni*, 2012.
- **Peter Shankland and Anthony Hunter**, *Malta Convoy*, New York: Ives Washburn, Inc., 1961
- **Irving Crump**, *Our Tanker Fleet*, New York: Dodd, Mead & Compant, 1952
- **Peter C. Smith**, *Pedestal - The Malta Convoy of August 1942*, London: William Kimber, 1970